



Г р а д С к о п ј е

Предлагач:	Градоначалник на Град Скопје
Изготвувач:	Сектор за заштита на животната средина
Претставник:	Секретар на Град Скопје
Повереник:	Помошник раководител на Сектор за заштита на животната средина

Предлог Годишна програма за заштита на Парк - шума Гази Баба

Скопје, март 2024 година

Врз основа на член 36 од Законот за локалната самоуправа („Службен весник на Република Македонија“ бр.5/02) и член 10 став 1 точка 2 од Законот за градот Скопје, а во врска со член 8 од Законот за прогласување на локалитетот парк шума Гази Баба за парк на природата („Службен весник на Република Македонија“ бр.44/15), Советот на Град Скопје, на __ седница, одржана на __.__.2024 година, донесе

Годишна програма за заштита на Парк - шума Гази Баба

• Вовед

Локалитетот Гази Баба во 1998 година со Одлука на Советот на Град Скопје е прогласен за карактеристичен пејсаж („Службен гласник на Град Скопје“ бр. 18/98). Оваа категорија на заштита - карактеристичен пејсаж, локалитетот Гази Баба ја имаше се до прогласување на овој локалитет за парк на природата. Имено, Собранието на Република Македонија на седницата одржана на 16 март 2015 година, го донесе Законот за прогласување на локалитетот карактеристичен пејсаж „Гази Баба“ за парк на природата („Службен весник на Република Македонија“ бр. 44/2015). Согласно наведениот закон, Градот Скопје како управувач со целото подрачје на паркот на природа е должен да го чува и одржува паркот на природа во состојба што одговара на неговото значење и функција.

Паркот на природата Гази Баба се наоѓа на оддалеченост од околу 3 km од центарот на градот Скопје во источен правец, помеѓу станбената населба Железара на исток, урбаните делови од населбата Чаир на запад (по должината на улицата Ордан Чопела), северните делови на населбата Автокоманда (Архимедова улица и студентскиот дом Стив Наумов) и од север со станбени делови од населбата Бутел 2. Во наведениот опфат локалитетот зафаќа површина од 107,9 хектари кои целосно припаѓаат на КО Гази Баба. Во рамките на Паркот на природата Гази Баба минималната надморска висина изнесува 257 m, а максималната 325 m.

Паркот на природата Гази Баба претставува вештачки подигната шума која се наоѓа во средиштето на градската урбана зона. Зеленилото на овој локалитет е интегрален дел на градот, и е во функција на здравјето на луѓето, бидејќи има огромно хигиенско-санитарно значење како и естетска вредност и претставува атрактивен, интензивно пошумен простор. Шумата на локалитетот Гази Баба е со посебна вредност- во неа се јавуваат голем број на листопадни и иглолисни дрвни видови и грмушки. Од вкупната површина на паркот (108 ха), најголем дел, односно 95 ха е под нискостеблени и високостеблени шуми. Единствени тревни површини се јавуваат на југоисток во подножјето на ридот (4,3 ха), на североисток (3,6 ха) и над Природно-математичкиот факултет (околу 2 ха). Овие површини претставувале некогаш ораници кои денес се користат како ливади. Во средиштето на една урбана средина како што е градот Скопје ретко се среќава ваква голема површина под шума.

Најголемата вредност на локалитетот Гази Баба е нејзината функција изразена преку: прочистување на воздухот, заштита на почвата, регулирање на водниот режим и подобрување на микро климата, што позитивно влијае на квалитетот на животната средина во целост. Повеќекратното значење на овој локалитет е во тесна врска со неговата местоположба, бидејќи се наоѓа наспроти постоечката тешка индустрија во непосредна близина и претставува извонредна заштитна зона од негативното дејство на индустријата. Заради тоа успешното одржување на овој локалитет е повеќе од значајно за градот Скопје и неговите жители.

● Цел на програмата

Целта на изработката на годишната програма е реализација на приоритетните мерки и активности во Паркот на природата Гази Баба до донесување на План за управување, а со цел создавање услови за одржливо користење на парк- шумата во интерес на сегашниот и идниот развој без оштетување на деловите на природата и на природната рамнотежа како и остварување на културни, научни, образовни и рекреативни цели и создавање услови за развој на туризмот.

● Активности

Активностите од годишната програма се групирани во 5 програми и тоа:

- Програма за управување со шумски живеалишта и екосистеми
- Програма за управување на културното наследство
- Програма за развој на одржлив туризам и рекреација
- Програма за информирање, подигање на јавната свест и образование/едукација
- Програма за раководење, управување, финансирање и администрација

Дел од финансиски средства за реализација на активностите се обезбедени од буџетот на Град Скопје, дел од буџетот на ЈП Паркови и зеленило Скопје, а дел од активностите ќе се реализираат на волонтерска база и преку донации.

● Програми

1.Програма за управување со шумски живеалишта и екосистеми

Целта на програмата е заштита, зачувување и унапредување на шумските живеалишта и екосистеми.

За зачувување на здравствената состојба на шумите како и за стабилноста на шумските екосистеми предвидена е континуирана примена на соодветни санитарно одгледувачки мерки односно санитарна сеча и прореди на физиолошки ослабени, суви и заболени стебла, како и отстранување на исушени гранки.

Преку пошумување на голини и интродукција – подмаладување на разредени насади ќе се воспостави одржливо управување со шумските живеалишта.

Планирани активности за 2024 година		
Активност	Индикатор	Носител
Интродукција- подмладување на разредени насади преку пошумување со автохтони и неинвазивни видови	Број на засадени садници	Град Скопје преку ЈП Паркови и зеленило, Општина Гази Баба, Граѓански здруженија и Невладини организации
Заштитно - одгледувачки мерки преку санитарна сеча и прореди на болни и суви стебла	Број на опфатени стебла	Град Скопје преку ЈП Паркови и зеленило, Општина Гази Баба,, Граѓански здруженија

2.Програма за управување на културното наследство

Целта на програмата е да се обезбеди заштита на културното наследство, односно да се превземат мерки и активности со кои би се спречила деградацијата на културното наследство.

Најзначајни објекти од културно наследство во Паркот на природата Гази Баба сетурбето и црквата Св. Архангел Михаил.

Една од гробниците подигната на доминантно место на ридот Гази Баба е турбето во кое бил погребан Ашик Челеби. За личноста на Ашик Челеби се знае дека бил познат турски поет, еден од првите Османлиски литерати на кого вистинското име му било Мехмед Али ел-Ната. Во минатото, турбето било дел од комплексот на најголемите муслимански гробишта во Скопје, а било и место на ходочастие. Според архитектонските особености ова турбе спаѓа во групата на турбиња од затворен тип засводени со купола. Значењето на турбето на Ашик Челеби го потврдува и фактот што бил поставен за чувар на турбето т.н. турбетар кој секој петок го осветлувал гробот и турбето.

Црквата Св. Архангел Михаил како составен дел на овој амбиентално природен комплекс е подигната во 1928 година (завршена во 1932, а живописана во 1933 година) од страна на кралот Александар I Караѓорѓевиќ, како место каде ќе бидат сместени посмртните остатоци од загинатите војници од Првата светска војна. Војниците кои по жестока битка која ја воделе во Првата светска војна биле погребани токму на брдото Гази Баба, од каде се преместени во спомен

костурницата која се наоѓа во криптата на самата црква. Во спомен на погинатите 923 војници, црквата била позната и како “Храм Славе” (Храм во чест на погинатите).

Реализацијата на програмата ќе се спроведе преку постојана и координирана соработка со институциите надлежни за заштита на културното наследство.

Со изготвување на информативни материјали и поставување на информативни табли посетителите на заштитеното подрачје ќе се запознаат со културното наследство и со мерките со кои би се спречила деградацијата на културното наследство.

Програма за управување на културното наследство Планирани активности за 2024 година		
Активност	Индикатор	Носител
Изготвување на информативен материјал	Изготвен информативен материјал	Град Скопје, Министерство за култура, Управа за заштита на културно наследство, Општини на град Скопје, Граѓански здруженија
Поставување на информативни табли	Поставени информативни табли	Град Скопје, ЈП Паркови и зеленило, Општини на град Скопје, Граѓански здруженија

3.Програма за развој на одржлив туризам и рекреација

Целта на програмата е да се поддржи еколошкиот одржлив туризам во функција на локален економски развој како и развојот на рекреативниот туризам.

Паркот на природата Гази Баба има големо излетничко и рекреативно значење за жителите на градот, од таа причина и годишната програма е насочена кон уредување на просторот заради создавање подобри услови за посетителите преку поставување на нова урбана опрема- мали и големи видиковци, детски реквизити, клупи и маси, справи за вежбање, лулашки, детски куќички, корпи за отпадоци како и реконструкција на веќе постоечката опрема. Со цел да се зголеми безбедноста на посетителите предвидено е маркација и уредување на пешачките и велосипедски патеки како и поставување на патокази.

Планирани активности за 2024 година		
Активност	Индикатор	Носител
Поставување на нова урбана опрема	Поставена опрема	Град Скопје, ЈП Паркови и зеленило, Општини на град Скопје, Граѓански здруженија
Реконструкција на веќе поставената опрема	Реконструирана опрема	Град Скопје, ЈП Паркови и зеленило, Општини на град Скопје, Граѓански здруженија
Обележување и уредување на пешачкитеи велосипедските патеки	Обележани и уредени патеки	Град Скопје, ЈП Паркови и зеленило, Општини на град Скопје, Граѓански здруженија

4.Програма за информирање, подигање на јавната свест и образование /едукација

Целта на програмата е да се подигне свеста кај локалното население, посетителите и засегнатите страни за значењето на Паркот на природата Гази Баба.

Преку поставување на информативни табли, еколошка едукација и одржување на манифестации и настани за промовирање на природното наследство на Паркот на природата Гази Баба, посетителите ќе можат подобро да се запознаат со природните вредности на подрачјето и потребата за негова заштита и зачувување. Потребно е да се посвети внимание на најмладите генерации преку организирање на настава во природа

Планирани активности за 2024 година		
Активност	Индикатор	Носител
Поставување на информативни табли	Поставени информативни табли	Град Скопје,МЖСПП,ЈП Паркови и зеленило, Општини на град Скопје, Граѓански здруженија
Еколошки едукации	Број на спроведени едукации	Град Скопје, Општини на град Скопје, ЈП Паркови и зеленило, Граѓански здруженија
Настава во природа	Број на организирани настани во природа	Град Скопје, Општини на град Скопје, Средни училишта во град Скопје, Основни училишта во град Скопје, Граѓански здруженија

5.Програма за раководење, управување, финансирање и администрација

Целта на програмата е да се воспостави и промовира одржливо управување со Паркот на природата Гази Баба.

Одржувањето, заштитата и грижата на зелените површини во паркот е од страна на ЈП Паркови и зеленило, додека пешачките патеки ги одржува ЈП Улици и патишта на Град Скопје. Чуварска служба на Паркот организирана е од страна на ЈП Паркови и зеленило на Град Скопје.

Со цел обезбедување на ефикасно управување со заштитениот подрачје субјектот задолжен за управување со заштитеното подрачје во соработка со други надлежни и стручни институции, потребно е да организира и спроведува работилници, семинари и обуки кои опфаќаат теми поврзани со заштитени подрачја.

Програма за раководење, управување, финансирање и администрација Планирани активности за 2024 година		
Активност	Индикатор	Носител
Спроведување на работилници, семинари и обуки за вработените	Број на посетени работилници, семинари и обуки	Град Скопје, Општини на град Скопје, МЖСПП, МЗШВ, Надворешни експерти, Граѓански здруженија
Функционирање на Совет на парк-шума Гази Баба	Број на одржани седници	Град Скопје, Совет на парк-шума Гази Баба
Изготвување на Правилник за одржување, користење и заштита на парк-шумата	Изготвен Правилник	Град Скопје, ЈП Паркови и зеленило, Совет на парк-шума Гази Баба
Изготвување на Годишна програма за заштита на природата за 2025 година	Изготвена Годишна програма	Град Скопје, Совет на парк-шума Гази Баба

● **Завршни одредби**

Оваа Програма влегува во сила со денот на објавувањето во „Службен гласник на Град Скопје“.

Бр. _____
С К О П Ј Е

**ПРЕТСЕДАТЕЛ
НА СОВЕТ НА ГРАД СКОПЈЕ
Трајко Славески**

Образложение

Правен основ за донесување на Предлог Годишна програма за заштита на Парк - шума Гази Баба е член 36 од Законот за локалната самоуправа („Службен весник на Република Македонија“ бр.5/02) и член 10 точка 4 алинеја 11 од Законот за градот Скопје („Службен весник на Република Македонија“ бр.55/04 и 158/11) со кои се утврдува надлежноста на Советот на Град Скопје.

Согласно член 8 од Законот за прогласување на локалитетот парк шума Гази Баба за парк на природата („Службен весник на Република Македонија“ бр.44/15), а со цел заштита на парк - шумата Советот на Град Скопје донесува годишна програма.

Градот Скопје е должен да го чува, да се грижи и да го одржува Паркот на природата Гази Баба во состојба што одговара на неговото значење и функција.

Најголемата вредност на паркот е неговата функција изразена преку: прочистување на воздухот, заштита на почвата, регулирање на водниот режим и подобрување на микро климата, што позитивно влијае на квалитетот на животната средина во целост. Повеќекратното значење на овој локалитет е во тесна врска со неговата местоположба, бидејќи се наоѓа наспроти постоечката тешка индустрија во непосредна близина и претставува извонредна заштитна зона од негативното дејство на индустријата. Заради тоа успешното одржување на овој локалитет е повеќе од значајно за градот Скопје и неговите жители.

Преку Годишната програма за заштита на Парк - шума Гази Баба ќе се реализираат приоритетни мерки и активности во паркот, преку создавање услови за одржливо користење, а во интерес на сегашниот и идниот развој без оштетување на деловите на природата и на природната рамнотежа.

Со оглед на тоа дека паркот има големо излетничко и рекреативно значење за жителите на градот програмата е насочена кон уредување на просторот заради создавање подобри услови за посетителите и зголемување на еколошката свест за важноста на овој локалитет. Со програмата се предвидува и навремено преземање на соодветни санитарно - одгледувачки мерки и отстранување на причинителите кои можат да нанесат штета на шумските екосистеми.

Согласно горенаведеното се предлага Советот на Град Скопје да ја донесе предложената Годишна програма за заштита на Парк - шума Гази Баба.